

ناکھوار چھتراری

محبوب الحق حقّی

کیچہ کی دنیو پر وارہ انسانو مختلف بیروان بچے مختلف نام استعمال بونیان ہے قسمہ کھوارہ دی ہر ای رشتو بچے تنہا تنہا شئیلی نام شینی۔ ای نفری کیہ لُوو موڑی کی تان کیہ بیروو یا رشتو ہتے مخصوص نامو کی گانیتائے اسپہ ہوش کوسیان کی بیس ہو ہموش قسمہ بیروو یا رشتہ دار رے۔ مثلاً بابا، واوی، دادا، نانی، تت، نان، میکی، بیچی، میک، بیچ، برار، اسپخار، لال، لالی، کائے، ژور، ژاؤ، نُویس، چھیرتت، چھیرنان، چھیربرار، چھیر اسپخار، جمیلی، ژاؤ جمیلی، ژور جمیلی، روژایو، جمار، بریژایو، گومیت، اسپریشی، اشپاشور وغیرہ۔ ہنون زمانا کی لوڑین بویان چھترارو نوجوان نسل کھوارو خور الفاظان اوچے اصطلاحاتان کیچہ کی پھار پیٹھی خور واران الفاظان استعمال کوریکو عادت ساؤزے اسونی۔ بالکل ہے قسمہ رشتان اوچے بیروان ہے نامان ژاغا خور واران دی استعمال کوریکو عام کوری اسونی۔

اکثر تعلیم یافتہ رویان اڑیلی تتوتے تت ریکو ژاغا ڈیڈ یا ڈیڈی، نانوتے ممی، میکوتے ماما، انکل یا چچا استعمال کورونیان۔ ہمی نام انگریزی اردو یا اڑغانی وارو الفاظ شینی مگم اسپہ نوغ نسل ہمیتان تان تت پپو وارو نامان ژاغا استعمال کوری خوشان بونیان۔ حال ہیہ کی ہے تھیش مشکیرو نام رشتو اوچے زوالیو اوچے شیرینیو یا احترامو لحاظہ بالکل ناموزون وا اوشاک سارینیان۔ کی نو بیرائے دادوتے تت ریکو ژاغا ڈیڈی، نان یا نانی لفظو ژاغا ممی، میکی ریکو ژاغا ماما/انکل، بیچی ریکو ژاغا انٹی، میکو ژاؤ برار یا اسپخار ریکو ژاغا کزن، کائے ریکو ژاغا باجی یا آپا، برار ریکو ژاغا بھائی جان وا گومیت ریکو ژاغا ساندورے ہمی مشککی انگیرو نامان کا کی گانینیان تان لوژور کی کندوری اوشاک وا ناموزون سارینیان۔ خاص کوری کیہ چھتراری نفری کی خور واران ہوش نو کوراک اوشوئے ہتوغوتے ہے نامان نوغدار وضاحت وا تشریح کوریلک بویان۔

صرف بیس تان نو بلکہ نوغ کھوو ژیری تان وارہ تبدیلی انگیتی چھیو۔ مثلاً کھوارہ زق برارو بچے لال یا لالی وا خیق برارو بچے برار لفظ وا زق اسپخارو یا بریژایو بچے کائے وا خیق اسپخارو یا بریژایو بچین اسپخار لفظ وا نام شینی۔ مگر ہنون کی لوڑین بویان اکثر کھوو ژیری ہے فرقان پھار پیٹھی اسونی۔ برار خیق اسورہ کی لوٹ ہوتے برار وا اسپخار لوٹہ کی خیق ہوتے کائے نام عام بیٹی شیر۔ بیس نہ صرف ہے بیروو عمرہ خیق وا زق بیکو فرقو واضح نو کویان بلکہ کھوار ادبو لحاظہ دی بو ناموزون ساریان۔ ہش تان چقہ ہنون زمانا کی لوڑین بویان عام حالاتہ کھوارہ شئیلی نام شینی مگم چھترارو اکثر روئے بیتان ژاغا متبادل انگریزی، اردو یا خور کیہ زبانو نامان استعمال کوری عادت کوری اسونی وا کھوارو ہتے الفاظ اوچے نام روخونو باؤ گونیان۔ مثالو طورہ خوشانی ریکو ژاغا شادی، بوک ویچھیک ریکو ژاغا منگنی، اولات ریکو ژاغا سوسا ٹی، مونوٹ ریکو ژاغا جشن یا فیسٹول، خاندان ریکو ژاغا فیملی، وا ہے قسمہ خور دی بو اشاریان اوچے موقعا کھوار نامان پیٹھی خور زبانو نامان استعمال کوریک اسپہ تان تت پپو

زبانو سوم شوم جوشاک یا کھوارو خور زبانان جیرار نیشی نیزیکو ای کوشش ساریان۔ ای کھوژیری بیکو وا ای آزاد قومو اژیلی بیکو حیثیتہ بیہ اسپہ ای اہم ذمہ داری کی اسپہ کندوری دی کی تعلیم یافتہ وا ترقی یافتہ ہوتام، تان زبان اوچے ثقافتو اہمیتو واضح کوریکو کوششو کوسی۔